

॥ अथ श्रीसार्वांसच्चरित ॥ अध्याय ३८ ॥



॥ श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥ श्रीकुलदेवतायै नमः ॥
 श्रीसीतारामचंद्राभ्यां नमः ॥ श्रीसद्गुरुसार्वनाथाय नमः ॥ सकलजगदानंदकरा ।
 भक्तेष्टसंपादनतत्परा । चरणाश्रितवितापहरा । नमन गुरुवरा तव पायां ॥१ ॥ प्रणतपाला
 परमउदारा । शरणागतभक्तोद्घारा । करावया लोकोपकारा । त्वां अवतारा धरियेले ॥२ ॥ जयजयाजी द्वैतदलना ।
 जयजयाजी भक्तमनमोहना । जयजयाजी भवापहरणा । जय करुणाधना गुरुराया ॥३ ॥ कोठील भाय आले
 फला । जेणे हे चरण पाहिले डोळां । भोगिला समागमसुखसोहळा । गेली ती वेळा परती न ये ॥४ ॥ केवळ
 ब्रह्माची जी मूस । ओतुनी शुद्ध स्वरूपरस । आकारली जी मुर्ती सुरस । तीच कीं संतावतंस सार्व ॥५ ॥
 सार्व तोचि आत्माराम । तोचि पूर्णानिंदधाम । स्वयें अवाप्त सकलकाम । करीत निष्काम भक्तांस ॥६ ॥
 जो सर्वधर्मविधारक । ^१ब्रह्मक्षात्रतेज एक । तयांसह मृत्यूचा ^२घोटक । लक्षण हें त्रोटक जयाचें ॥७ ॥ जन्म-
 मरणादि संबंध । तोडी तडतडा जो हे बंध । तया मी जड अंध । साष्टांग वंदन करीतसें ॥८ ॥ गताध्यायीं अति
 आवडीं । वर्णिली सार्वनाथांची चावडी । आतां ये अध्यायीं हंडी । परिसा अखंडित सुखदायी ॥९ ॥ तान्हे बाल
 खाऊं जाणे । काय खाऊं तें तें नेणे । दूध वा कवळ लावुनी भरवणें । काळजी ही घेणे मातेनें ॥१० ॥

१. ब्रह्मक्षात्रतेजासह मृत्यूलाही खाऊन टाकणारा (कठ. २/२५)

तेसीच माझी साईमाता । लेखणी लेववुनी माझिये हाता । लिहवुनी घेई हा प्रबंध आयता । आवडी
 निजभक्तांकारणे ॥११॥ युगायुगाचें सिद्ध साधन । मानवधर्मशास्त्रीं वचन । कृतीं तप, त्रेतीं ज्ञान । द्वापरीं यज्ञ,
 दान कलीं ॥१२॥ सदा सर्वदा दानधर्म । क्षुधाशांती परम वर्म । अन्नदान नित्यनेम । कर्मात कर्म हें आद्य ॥१३॥
 होतां दोनप्रहरचे बारा । अन्नावीण जीव घाबरा । जैसें आपण तैसेंच इतरां । जाणील अंतरा तोचि भला ॥१४॥
 आचारधर्माजीं प्रधान । अग्रगण्य अन्नदान । पाहूं जातां तयाहून । कांहीं न आन श्रेष्ठत्वें ॥१५॥ परब्रह्मस्वरूप
 अन्न । त्यांतुनी भूतें होतीं निष्पन्न । अन्नचि जीवें जगाया साधन । अन्नांतर्लीन अवसानीं ॥१६॥ वेळीं अवेळीं
 येतां अतिथि । अन्नदानें सुखवावा गृहस्थीं । अन्नावीण जे माघारा लाविती । अचूक दुर्गती आर्मन्त्रिती ॥१७॥
 वस्त्रपात्रादिदानीं विचार । अन्नदानीं नलगे आधार । कोणी कधींही येवो दारावर । बरवा न अनादर
 तयाचा ॥१८॥ ऐसी अन्नदानाची महती । एतदर्थ प्रमाण ३श्रुती । म्हणुनी बाबाही अन्न संतर्पिती । लौकिकरीती
 आचरिती ॥१९॥ पैसा अडका इतर दान । अपूर्ण अन्नदानावीण । कायसे उडुगण शशीविहीन । शोभे कां
 पदकावीण हार ॥२०॥ षड्रसानीं जैसें ३वरान् । पुण्यांत पुण्य अन्नदान । शिखर शोभे न कळसावीण ।
 कमलविहीन सर तैसें ॥२१॥ भजन जैसें प्रेमावीण । कुंकमावीण सुवाशीण । सुस्वरावीण गाण्याचा शीण । तक्र
 अलवण अस्वादू ॥२२॥ त्यांतही व्याधिष्ट शक्तिहीन । अंध पंगू बधिर दीन । तयांला आधीं घालावें अन्न ।
 आप्तेष्ट जन त्यामागें ॥२३॥ आतां बाबांच्या हंडीची कल्पना । साधारणतः श्रोतयां मना । व्हावी म्हणोनि

करितो यत्ना । जिज्ञासुजनाप्रीत्यर्थ ॥२४॥ मशिदीचिया अंगणांत । चूल एक मोठी रचीत । वरी विस्तीर्ण पातेले
 ठेवीत । पाणी तें नियमित घालूनी ॥२५॥ कधीं 'मिठे चावल' करीत । कधीं पुलावा मांसमिश्रित । कधीं
 कणिकेचीं मुटुकुळीं वलीत । वरान्नीं शिजवीत डाळीच्या ॥२६॥ कधीं करूनि कणिकेचे रोडगे । अथवा
 थापूनि कणिकेचे पानगे । सोडीत शिजत्या वरणांत अंगे । मुटकुळ्यांसंगे हळुवार ॥२७॥ मसाला वाटूनि
 पाट्यावरती । स्वयें करीत पाकनिष्पत्ती । मुगवड्या करूनि स्वहस्तीं । हळूच सोडिती हंडीत ॥२८॥ स्वगार्दि
 भुवनाचिया आशा । यज्ञार्थी करवुनीयां पशुहिंसा । ब्राह्मणही सेविती पुरोडाशा । सशास्त्र हिंसा ही
 म्हणती ॥२९॥ तैसेच मुल्लास आज्ञापून । करवुनी शास्त्रोक्त मंत्रोच्चरण । बाबाही करवीत अजाहनन ।
 विधिविधानपुरःसर ॥३०॥ कधीं मोठी कधीं लहान । हंडीचे या प्रकार दोन । तियेमाजीं शिजवुनी अन्न ।
 करवीत भोजन अन्नार्थीयां ॥३१॥ पन्नास जणां पुरेसें अन्न । पुरवी जी ती हंडी लहान । जियेंत शंभर पांवे
 जेवून । उरे जैं अन्न ती मोठी ॥३२॥ तदर्थ आपण वाणियाकडे । स्वयें जाऊनि ठरवीत आंकडे । उधारीची वार्ता
 न तिकडे । पैसे ते रोकडे हातावरी ॥३३॥ मीठ, मिरची, जिरे, मिरें । भाजीपाला नारळ खोबरें । स्वयें बाबा
 आणीत सारें । पूर्ण विचारें ठरवून ॥३४॥ स्वयें बैसूनि मशिदीतें । जातें मांडूनियां निज हातें । गहूं डाळ
 जोंधलियातें । बाबानीं तेथें दलावें ॥३५॥ हंडीप्रीत्यर्थ मुख्य परिश्रम । बाबाच आपण करीत अविश्रम ।
 मसाला वांटावयाचेही कर्म । करीत कीं परम मनोभावें ॥३६॥ करावया सौम्य वा प्रखर । चुल्लीमाजील
 वैश्वानर । इंधनें हीं स्वयें खालवर । करीत वरचेवर बाबा ॥३७॥ डाळ घालूनियां भिजत । स्वयें पाट्यावर वाटूं

|| अध्याय ३८ ||
 लागत । हिंग जिरे कोथिंबीर मिश्रित । खमंग बनवीत खाद्य स्वयें ॥३८॥ तिंबूनियां कणकीचे गोळे । करूनि
 सव्वा हात वेटोळे । लाटूनियां मग तें सगळे । करीत पोळे विस्तीर्ण ॥३९॥ जोंधळ्याचें पीठ आंत । पाणी
 घालूनि प्रमाणांत । करूनियां ते तक्रमिश्रित । आंबीलही करीत हंडीत ॥४०॥ तीही आंबील अवघियांतें ।
 परमप्रेमें बाबा हातें । वाढीत इतर अन्नासमवेतें । अति आदरें ते समयां ॥४१॥ असो हंडी शिजली पूर्ण । ऐसी
 नीट पारख करून । चुल्लीखालीं उतरून । मशिदीं नेऊन ठेवीत ॥४२॥ विधिपूर्वक मौलवीहस्तें । फात्या देववून
 त्या अन्नातें । प्रसाद पाठवीत म्हाळसापतीतें । आणीक तात्यांतें आरंभीं ॥४३॥ मग तें शेष सकळ अन्न । बाबा
 वाढीत निजहस्तेंकरून । गरीब दुबळे तृप्त करून । सुख समाधान पावत ॥४४॥ ते अन्नार्थी यावत्तृप्ति । अन्न
 सेविती उल्लासवृत्ती । वरी बाबा आग्रह करिती । घ्या घ्या म्हणती प्रीतीनें ॥४५॥ काय तयांचें पुण्य गहन । जयां
 हें लाधलें तृप्तिभोजन । स्वयें बाबा ज्यां ओगरिती अन्न । काय ते धन्य भाग्याचे ॥४६॥ येथें सहज येईल
 आशंका । प्रसाद म्हणुनी बाबा लोकां । समांस अन्नही भक्तां अनेकां । निःशंक मनें कां वाटीत ॥४७॥ तरी या
 शंकेचें निराकरण । करावया न लागे शीण । जयांस नित्याचें मांसाशन । तयांसीच हें अन्न वाढीत ॥४८॥
 आजन्मांत नाहीं सहवास । तया स्पर्शू न देती मांसास । कधींही न करिती हें साहस । प्रसादीं लालसा त्यां
 देती ॥४९॥ गुरु स्वयें प्रसाद देतां । सेव्यासेव्याचा विकल्प येतां । शिष्य पावे निजात्मघाता । अधःपातातें
 जाई ॥५०॥ या तत्त्वाची कोठवर जाण । जाहली आपुल्या भक्तालागून । म्हणोनि थद्वाविनोदेंकरून । बाबा हें
 आपण अनुभवीत ॥५१॥ ये अर्थीची अल्प वार्ता । आठवली जी लिहिता लिहितां । श्रोतीं परिसिजे

स्वस्थचित्ता । निजहितार्थलागून ॥५२॥ आली एकदां एकादशी । बाबा वदती “दादांपाशीं । “को-हाल्याहुनी
 सागोतीशी । आणविशी कां मजलागीं” ॥५३॥ तदर्थ साईनीं रुपये काढिले । दादांपाशीं मोजूनि दिधले ।
 “जातीनें जा” आज्ञापिलें । “तूंच हें केलें पाहिजे” ॥५४॥ नामें गणेश दामोदर । उपनाम जयांचें केळकर । जन
 जाणोनि ते वयस्कर । दादाच सर्व संबोधिती ॥५५॥ हरी विनायक साठ्यांचे श्वशुर । साईपदीं प्रेम अनिवार ।
 ब्राह्मण ब्रह्मकर्मी आदर । आचारविचारसंपन्न ॥५६॥ करितां रात्रंदिन निजगुरुसेवा । धणी न पुरे जयांच्या
 जीवा । तयांस या आज्ञेचा नवलावा । नकळे वाटावा कैसेनी ॥५७॥ जयाचीं गात्रे अविकळ । जया
 पूर्वाभ्यासाचें बळ । तयाचें मन कधीं न चंचळ । बुद्धीही अचळ गुरुपदीं ॥५८॥ धनधान्यवस्त्रार्पण । हेंच नव्हे
 दक्षिणादान । गुरुवर्जेचें अनुष्ठान । गुरुसंतोषण दक्षिणा ॥५९॥ कायावाचामनादिकांची । करी जो कुरवंडी
 सर्वाची । अंतीं जो साधी गुरुकृपेची । प्राप्ती तयाची निजशद्धा ॥६०॥ मग ती आज्ञा वंदूनि शिरीं । कपडे
 करूनि आले सत्त्वरी । निघाले जाऊं त्या गांवावरी । तंब माघारीं बोलाविलें ॥६१॥ अरे ही खरेदी
 करावयास । कोणास तरी पाठवीनास” । म्हणाले “जाण्या-येण्याचा त्रास । उगी न सायास करावे” ॥६२॥
 मग ती सागोती आणावयास । दादांनीं पाठविलें पांडू गड्यास । इतुक्यांत बाबा वदती दादांस । पहा त्या
 समयास काय तें ॥६३॥ पांडू निघाला जावयास । पाहुनी लागला तो स्त्यास । राहूं दे म्हणती आजचा दिवस ।
 परतवीं तयास माघारा ॥६४॥ असो पुढे एक्या काळीं । आली हंडी बनविण्याची उकळी । चुलीवर “डेग

४. दादा केळकर ५. हंडा

॥ श्रीसाईसच्चरित ॥

चढविली । सागोती रिचविली तियेंत ॥६५॥ तांदूळ धुअनि टाकिले तींत । यथाप्रमाण पाणी घालीत । लांकडें
 सासूनि खालीं चुलींत । बाबा तीं फुंकीत बैसले ॥६६॥ गांव सगळा त्यांना अंकित । कोणीही आनंदे बसता
 फुंकीत । परी बाबांच्या आज्ञेविरहित । चालेना हिंमत कवणाची ॥६७॥ अन्नही रांधूनि आणावयास ।
 आज्ञाच करण्याचा अवकाश । परम सोत्कंठ साईंचे दास । साईंच उदास एतदर्थ ॥६८॥ उदास म्हणणें
 हेही न सार्थ । स्वयंपाकीं जया स्वार्थ । तो इतरांते कष्टवील किमर्थ । अन्नदानार्थ परकियां ॥६९॥
 निजनिर्वाहा पोटापुरी । स्वयें जो मागे माधुकरी । हिंडे तदर्थ दारोदारीं । मागे भाकरी चतकोर ॥७०॥
 तोच करावया अन्नदान । सोशील जेव्हां कष्ट आपण । तेव्हांच तयाते समाधान । राहीना अवलंबून
 कोणावरी ॥७१॥ शंभर पात्रांचा स्वयंपाक । होईल इतुके पीठ कणीक । तांदूळ डाळ पाहुनी चोख ।
 आणीत रोख बाबा स्वयें ॥७२॥ स्वयें सूप घेऊनि हातीं । वाणियाचे दुकारीं जे जाती । व्यवहारीं चोख
 असावें किती । जन हें शिकती जयाचेनी ॥७३॥ वस्तू स्वयें हाती घेऊन । करीत दरदाम कसून । कोणी
 जाऊं न शके छकवून । गर्व हस्तन जातसे ॥७४॥ ऐसा हिशेबीं आव घालिती । पैही न तेथें जाऊं देती ।
 पांच मागतां दहा देती । दाम चुकविती हातोहात ॥७५॥ स्वयें कामाची मोठी हौस । दुजियानें केलें न
 चले त्यांस । न धरती कधीं कुणाची आस । परी न त्रास कवणाचा ॥७६॥ हें एक तत्त्व बाबांपाशीं ।
 होतें जागृत अहर्निशीं । म्हणून या हंडीचे कार्यासी । साह्य न कोणाशीं मागत ॥७७॥ हंडीच काय
 धुनीच्या लगत । सर्पणाचे खोलीची भिंत । पूर्वभागाची तीन चतुर्थ । स्वहस्तरचित बाबांची ॥७८॥

॥ अध्याय ३८ ॥
 महादू करी कर्दमगारा । बाबा थापी घेऊनि निजकरा । रचीत विटांच्या थरावर थरा । भिंती
 उभारावयास ॥७९॥ आणीक बाबा काय न करिती । मशीद आपण स्वयें सारविती । हातीं कफनी लंगोट
 शिवती । आंस न ठेविती कवणाची ॥८०॥ हंडींतुनी येतां वर । वाफा उसळत असतां भयंकर । अस्तनी
 सारूनि बाबा निजकर । घालूनि खालवर ढवलीत ॥८१॥ पाहुनी तपेले खतखतले । ढवलण्याचे योग्य
 झाले । नवल बाबा ऐसिया वेळे । अगाध लीले दावीत ॥८२॥ कोठे रक्तामांसाचा हात । कोठे तपेले प्रखर
 रखरखीत । परी न भाजल्याची खूण यत्किंचित । न भयभीत मुखचर्या ॥८३॥ जो भक्तांचिया पडतां
 मस्तकीं । तात्काळ वारी त्रिताप समस्त कीं । तथासी कैसें दुखवावें ॑पावकीं । महती न ठावुकी काय
 तया ॥८४॥ भिजली डाळ पाट्यावरती । घालूनियां स्वयें निवडिती । स्वयें वरवंटा घेऊनि वाटिती ।
 मुगवड्या बनविती निजहस्ते ॥८५॥ मग त्या हंडींत हळूच सोडिती । ॑खालीं न लागाव्या म्हणुनी ॑घाटिती ।
 तयार होतां हंडी उतरिती । प्रसाद वांटिती सकळिकां ॥८६॥ सकळिकां कां म्हणतील श्रोते । साईबाबा तों
 यवन होते । मग ऐसिया अधर्माचरणातें । जाहले करविते कैसेनी ॥८७॥ या शंकेचें एकचि उत्तर । धर्म
 आणि अधर्म विचार । साईपाशीं हें साचार । निरंतर जागत ॥८८॥ हंडींतील शिजलेले पदार्थ । घ्यावेत
 सर्वांनीं सेवनार्थ । ऐसा दुराग्रह यत्किंचित । साई न धरीत केव्हांही ॥८९॥ परी तो प्रसाद व्हावा प्राप्त ।
 ऐसिया सदिच्छें जे जे प्रेरित । तयांची केवळ वासना पुरवीत । प्रपंच न करीत केव्हांही ॥९०॥

६. चिखलाचा गारा ७. विस्तवाने ८. भांड्याच्या तळाला ९. ढवलती.

॥ श्रीसाईसच्चरित ॥

शिवाय ठावी कोणास ज्ञाती । मशिदीं वसती यवन म्हणती । परी तयांची आचरिती रीती । पाहुनी जाती
 कलेना ॥११॥ भक्त जयास देव मानिती । जयाच्या ते पदरजीं लोळती । तयाची अवलोकिती काय जाती ।
 परमार्थप्राप्ती धिक् त्यांची ॥१२॥ इहामुत्रीं जो बाणला विरक्ती । विवेक वैराग्य जयाची संपत्ती । काय तयाची
 पहाणे जाती । परमार्थप्राप्ती धिक् त्याची ॥१३॥ धर्माधर्मातीत स्थिती । जयाची शुद्ध आनंदवृत्ती । काय
 तयाची पाहणे जाती । परमार्थप्राप्ती धिक् त्याची ॥१४॥ ऐसें हें बाबांचे चरित । मी तों गाई निजसुखार्थ । असेल
 कोण श्रवणाची आर्त । पुरेलही भावार्थ तयाचा ॥१५॥ असो या कथेचें अनुसंधान । राहिलें मार्गेंच पहा
 परतून । बाबा दादांस अनुलक्षून । वदती अवधान द्या तेथें ॥१६॥ खारा पुलावा आहे केला । पाहिलास कां
 कैसा झाला । दादांनीं उपचारार्थ नांवाजिला । हो हो चांगला म्हणुनी ॥१७॥ दादा पुराणे भक्त वरिष्ठ ।
 स्नानसंध्या-नियमनिष्ठ । पाहती सदा शिष्टाशिष्ट । तयां न हें इष्ट वाटले ॥१८॥ नाहीं कधीं दृष्टीं देखिला ।
 नाहीं कधीं जिव्हे चाखिला । ऐसियास कैसा म्हणसी चांगला । म्हणती दादाला तंव बाबा ॥१९॥ काढ कीं
 रे डेगीचें झांकण । पहा कीं आंत हात घालून । मग स्वयें तयांचा हस्त धरून । खुपसिती आंतून
 डेगीच्या ॥१००॥ पुढे म्हणती हात काढ । पळा घे हा ताटांत वाढ । सौंवळ्याची न धरीं चाड । उगीच बाढ
 मारूं नको ॥१०१॥ संत म्हणतील शिष्यास बाट । कल्पनाच ही आधीं अचाट । संत कृपेने भरले घनदाट ।
 तयांची वाट त्यां ठावी ॥१०२॥ खन्या प्रेमाची उठतां लहरी । माताही मुला घे चिमटा करीं । मग जैं बाल
 आरोळी मारी । तवं तीच धरी पोटासीं ॥१०३॥ अभक्ष्य भक्षार्थीं जयाचें मन । तयाची वासना करिती शमन ।

तेंच करी जो मनाचें दमन। तयास अनुमोदन दे साई॥१०४॥ ही आज्ञापालन-मीमांसा। जाई कधीं ती इतुकी
 कळसा। स्पर्शले जे न आजन्म मांसा। तयांचा भरंवसा डळमळे॥१०५॥ पाहूं जातां वस्तुस्थिती। ऐसिया
 भक्ता कवणाहीप्रती। कधीं न बाबा स्वयें प्रवर्तविती। उन्मार्गवर्ती व्हावया॥१०६॥ असो सन एकोणीसंसें
 दहा। तया वर्षापूर्वीं पहा। योग हंडीचा वरचेवर हा। बहु उत्साहासमन्वित॥१०७॥ तेथून पुढे मुंबाशहरीं।
 दासगणूंची आली फेरी। साईमाहात्म्य कीर्तनगजरीं। कोंदिले अंतरीं सकळांच्या॥१०८॥ तेव्हांपासूनि
 बाबांची महती। कळूनि आबालवृद्धांप्रती। तेथूनि जन जाऊं लागती। शिरडीं न गणती तयांची॥१०९॥ पुढे
 पूजा पंचोपचार। नैवेद्याचे नानाप्रकार। सुरू झाले आहारउपहार। दुपारतिपार बाबांस॥११०॥ वरण भात
 शिरा पुरी। चपात्या चटणी कोशिंबिरी। नानाविध पंचामृत खिरी। अन्नसामग्री लोटली॥१११॥ यात्रा लोटली
 अपरिमित। जो तो दर्शना जाई धांवत। साईचरणीं नैवेद्य अर्पीत। क्षुधार्त संतृप्त सहजेंच॥११२॥ होऊं लागले
 राजोपचार। ढाळूं लागले छत्रचामर। टाळ घोळ वाद्यगजर। भजकपरिवार वाढला॥११३॥ महिमा वाढला
 सर्वत्र। गाऊं लागले स्तुतिस्तोत्र। पुढे शिरडी जाहलें क्षेत्र। परम पवित्र यात्रार्थियां॥११४॥ तेणे हंडीचें कारण
 सरलें। नैवेद्य इतुके येऊं लागले। त्यांतचि फकीर फुकरे धाले। उरूं लागलें अन्न बहु॥११५॥ आतां कथितों
 आणीक कथा। परीसतां आनंद होईल चित्ता। आराध्य वस्तूचा अनादर करितां। बाबा निजचित्ता
 अप्रसन्न॥११६॥ करूनि कांहींतरी अनुमान। कोणी साईस म्हणती ब्राह्मण। कोणी तया मुसलमान।
 ज्ञातिविहीन असतां तो॥११७॥ नाहीं जयाचें ठावठिकाण। कवण्या ज्ञातीं केव्हां जनन। कवण मातापिता हें ज्ञान।

मुसलमान ब्राह्मण वा ॥११८॥ असता जरी मुसलमान। कैसें मशिदींत ^{१०}अग्न्याराधन। असते कां तेथ
तुलसीवृद्धावन। घटावादन साहता कां ॥११९॥ करूं देता शंखस्फोरण। सवादित्रि कथा कीर्तन। टाळ घोळ^{११}
मृदंगवादन। हरिनामगर्जन मशिदीं ॥१२०॥ असता जरी मुसलमान। मशिदींत स्वयें बैसून। करूं देता कां
गंधचर्चन। तेथ सहभोजन करिता कां ॥१२१॥ असता जरी मुसलमान। असते काय सविंध कान।
निजपल्लवचे दाम वेंचून। करिता कां जीर्णोद्धारण देऊलाचें ॥१२२॥ धारण करिता कां स्नानोत्तर। महावस्त्र
पीतांबर। उलट आराध्य दैवतीं अनादर। झालिया क्षणभर खपत नसे ॥१२३॥ ये अर्थीची बोधक कथा।
आठवली जी लिहितां लिहितां। सादर करितों अतिविनीतता। स्वस्थचित्ता परिसिजे ॥१२४॥ पहा एकदां ऐसें
घडलें। बाबा लेंडीहुनी परतले। मशिदीसी येऊनि बैसले। भक्त पातले दर्शना ॥१२५॥ त्यांतचि बाबांच्या
बहुप्रीतीचे। होते भक्तवर ^{११}चांदोरकर साचे। आले भुकेले दर्शनाचे। ^{१२}विनीवाल्यांचे समवेत ॥१२६॥
नमस्कारोनि साईनाथां। सन्मुख बैसले ते उभयतां। चालल्या असतां कुशलवार्ता। बाबा अवचितां
रागावले ॥१२७॥ म्हणती नाना तुजकङ्गुन। व्हावें कैसें हें विस्मरण। हेंच काय त्वां केलें संपादन। मजसवें दिन
घालवुनी ॥१२८॥ त्वां जी माझी केली संगती। अखेर तिची हीच कां गती। ऐसी कैसी भ्रमली मती।
यथानिगुती मज सांग ॥१२९॥ परिसोनि नाना अधोवदन। मनीं विचारिती कोपकारण। होईना कांहींही
आठवण। मन उद्गिन जाहलें ॥१३०॥ चुकलें कोठें कांहीं कळेना। कोपास कांहीं कारण दिसेना। परी कांहीं

१०. धुनीची पूजा अथवा अग्निहोत्र ११. नानासाहेब चांदोरकर १२. नानासाहेबांचे साडू

तरी जाहल्याविना । बाबा न कोणा दुखविती ॥१३१॥ म्हणोनि बाबांचे पाय धरिले । बहुतांपरी विनविलें ।
 अखेर नानांनी पदर पसरिले । पुसिले भरले कां रागे ॥१३२॥ “वर्षानुवर्ष माझी संगती । असतां तुझी हे कां
 गती । काय झालें तुझिया मती ।” बाबा वदती नानांतें ॥१३३॥ “कोपरगांवीं कधीं आलां । वृत्तांत काय
 वाटेसी घडला । मार्गांत मध्यें कोठें उतरलां । तांगा हांकिला कीं थेट ॥१३४॥ नवल कांहीं घडलें वाटे । साईंत
 परिसावें ऐसें वाटे । सांग पां झालें काय कोठें । असो मोठें सान वा” ॥१३५॥ ऐसें परिसतां नाना उमजले ।
 तात्काळ त्यांचें तोंड उतरलें । जरी बोलावया मनीं शरमले । तरी तें केलें निवेदन ॥१३६॥ लपवालपवी न चले
 येथ । मनांत केलें हें निश्चित । मग जें घडलें तें साईंत । नाना सांगत बाबांतें ॥१३७॥ असत्य चालेना साईंप्रती ।
 असत्यें नाहीं साईंची प्रासी । असत्यें जाणें अधोगति । अंतीं दुर्गती असत्यें ॥१३८॥ गुरुवंचन महादुष्कृति ।
 पापास नाहीं तथा निष्कृती । जाणोनि नाना बाबांप्रती । घडलेले कळविती साईंत ॥१३९॥ म्हणती प्रथम
 तांगा ठरविला । थेट शिरडीचा ठराव केला । गोदातटींचा ^{१३}दत्त अंतरला । बिनीवाल्यांना त्यायोगे ॥१४०॥
 बिनीवाले दत्तभक्त । लागतां दत्तमंदिर मार्गांत । उतरावें खालीं आलें मनांत । दर्शनार्थ दत्ताच्या ॥१४१॥ परी
 होती मजला घाई । मींच तयांतें केली मनाई । शिरडीहून परतां पाहीं । घेतां हें येईल दर्शन ॥१४२॥ ऐसा होऊनि
 उतावील । शिरडीस यावया होईल वेळ । म्हणोनि केली म्यां टाळाटाळ । भेट हेळसिली दत्ताची ॥१४३॥ पुढे
 करितां गोदास्नान । कंटक मोठा पायीं रुतून । मार्गीं अत्यंत जाहला शीण । काढिला उपटून प्रयत्ने ॥१४४॥

तंव बाबा देती इशारा । “बरी ही नव्हे ऐसी त्वरा । सुटलासी कांट्यावरी तूं बरा । करूनि अनादरा दर्शनीं ॥१४५ ॥ दत्तासारिखें पूज्य दैवत । असतां सहज मार्गीं तिष्ठत । अभागी जो दर्शनवर्जित । मी काय पावत तयासी” ॥१४६ ॥ आतां असो हुंडीची वार्ता । मशिदीमाजीं साईंसमवेता । काय ती अपराह्णभोजन-पावनता । भक्तप्रेमळता साईंची ॥१४७ ॥ माध्यान्हपूजा झालियावरती । प्रत्यहीं होतां बाबांची आरती । भक्तजन जंव माघारा परतती । उदी तंव देती समस्तां ॥१४८ ॥ मशिदीचिया धारेवरती । बाबा येऊनि उभे ठाकती । भक्तगण अंगणीं तिष्ठती । चरण वंदती एकेक ॥१४९ ॥ पायांवरी ठेवुनी डोई । जो जो सन्मुख उभा राही । तया एकेका भालीं ते समयीं । लावीत साई उदीतें ॥१५० ॥ “आतां समस्तीं लहानथोरीं । जावें जेवाया आपुलाल्या घरीं” । वंदूनि बाबांची आज्ञा ही शिरीं । जन माघारीं परतत ॥१५१ ॥ फिरतां मग बाबांची पाठ । पडदा ओढीत यथा परिपाठ । ताटावाट्यांचा खण्खणाट । होई मग थाट प्रसादाचा ॥१५२ ॥ साईंकरस्पर्शे पूत । नैवेद्यशेष मिळावा परत । म्हणोनि मार्गप्रतीक्षा करीत । कित्येक बैसत अंगणीं ॥१५३ ॥ येरीकडे निंबरानिकट । बाबा जंव बैसती करूनि पाठ । दोहीं बाजूंस पंक्तींचा थाट । आनंद उद्भट सकळिकां ॥१५४ ॥ जो तो आपापला नैवेद्य सारी । साईं समर्थाचिया पुढारीं । तेही मग एका ताटाभीतरीं । निजकरें करीत एकत्र ॥१५५ ॥ तें बाबांच्या हातींचें शित । लाधाया पाहिजे भाग्य अमित । जेणे भोक्ता सबाह्य पुनीत । सफल जीवित तयाचें ॥१५६ ॥ वडे अपूप सांजोन्या पुरिया । कधीं शिखरिणी घारगे फेणिया । विविध शाका खिरी कोशिंबिरीया । बाबा मग बरविया एकवटती ॥१५७ ॥ एणे विधी मग तें अन्न । बाबा करीत ईश्वरार्पण ।

मग १४ शामा १५ नानांकद्वन् । ताटे भरभस्न वाढवीत ॥१५८॥ पुढे एकेकास बोलावून । आपुलेपाशीं बैसवून ।
 परमानन्दे प्रीती करून । आकंठ भोजन करवीत ॥१५९॥ खमंगघृते जो सुखाडला । पोळीवरान्न इंहीं
 मिसळिला । ऐसा करूनि गोड काला । बाबा सकळांला वाढीत ॥१६०॥ सेवितां हा प्रेमाचा काला । काय
 गोडी ब्रह्मानंदाला । भोक्ता बोटे चोखीत निघाला । अखंड धाला तृप्तीने ॥१६१॥ कधीं मांडे पूर्णपोळिया ।
 कधीं पुरिया शर्करे घोळलिया । कधीं बासुंदी शिरा सांजोरिया । वाढिती गुळवरिया स्वादिष्ट ॥१६२॥ कधीं
 शुभ्र अंबेमोहोर । तयावरी वरान्न सुंदर । घृत लोणकढे स्वादिष्ट रुचिर । शाखापरिकर वेष्टित ॥१६३॥
 लोणचे पापड आणि रायते । नानापरींचीं भर्जीं भरिते । कवचिदाम्लदधितक्रपंचामृते । धन्य ते सेविते
 दिव्यान्ना ॥१६४॥ जेथे भोक्ता श्रीसाईनाथ । भोजनाची त्या काय मात । भक्त तेथ आकंठ जेवीत । ढेंकरही
 देत तृप्तीचे ॥१६५॥ ग्रासोग्रासीं समाधान । तुष्टि-पुष्टि-क्षुधानाशन । ऐसे ते गोड सुग्रास अन्न । परम
 पावन प्रेमाचे ॥१६६॥ ग्रासोग्रासीं नाम समस्त । दिव्यान्नाच्या आहुती देत । पात्र अणुमात्र रिते न होते ।
 ओगरिले जात वरिचेवरी ॥१६७॥ जया पक्वान्नीं जयां आसक्ती । प्रेमे वाढिती तयांस तीं तीं । कितीएकांस
 आप्रसरीं प्रीती । रस त्यां वाढिती प्रीतीने ॥१६८॥ ऐसे हें अन्न वाढावयासी । नानासाहेब निमोणकरांसी ।
 अथवा माधवराव देशपांड्यांसी । बाबा प्रतिदिवशीं आज्ञापीत ॥१६९॥ तयांचाही नित्य नेम । नैवेद्य
 वाढणे हेंचि काम । तदर्थ करीत अति परिश्रम । परमप्रेमसमन्वित ॥१७०॥ भात सुग्रास जिरेसाळी ।

१४. माधवराव देशपांडे १५. नानासाहेब निमोणकर

|| अध्याय ३८ ||
 जैसी मोगरियाची कळी । वरी तुरीची दाळी पिवळी । घृत पळी पळी समस्तां ॥१७१॥ वाढितां ये आमोद घमघमीत । चटणियांसीं भोजन चमचमीत । अपक्व अरुचिर नाहीं किंचित । यथेष्ट निश्चित जेविती ॥१७२॥
 त्या स्वानंदताटींच्या शेवया । सप्रेम भक्तीचिया ^{१६}कुरडिया । शांतिसुख स्वानुभविया- । वांचून जेवावया कोण ये ॥१७३॥ ‘हरिरन्न हरिर्भोक्ता’ । हरीच रसाची चवी चाखिता । धन्य तेथील अन्न वाढिता । धन्य तो सेविता दाताही ॥१७४॥ या सर्व गोडियेचें जें मूळ । ती एक निष्ठा गुरुपदीं प्रबळ । गोड नव्हे शर्करा गूळ । गोड ती समूळ श्रीश्रद्धा ॥१७५॥ ऐसें नित्यश्रीर्नित्यमंगळ । खीर शिरा काल्याची चंगळ । पात्रीं बसल्यावर टंगळमंगळ । चाले न अंमळही तेथें ॥१७६॥ परोपरीची पाकनिष्पत्ति । सेवुनी होतां उदरपूर्ती । विना-दध्योदन नाहीं तृप्ति । नसल्यास मागती तक्र तरी ॥१७७॥ एकदां स्वच्छ तक्राचा प्याला । जो गुरुरायें निजहस्ते भरिला । प्यावया मज प्रेमें दिधला । म्यां जंब लाविला ओठास ॥१७८॥ शुभ्र स्वच्छ तक्र दृष्टीं । पाहोनि जाहली सुखसंतुष्टी । लावितां तो प्याला ओष्ठीं । स्वानंदपुष्टी लाधलों ॥१७९॥ आर्धींच पक्वानीं धालें पोट । तेथे हें होईल ^{१७}कैसेन प्रविष्ट । आशंका ऐसी घेतां क्लिष्ट । घुटका तो स्वादिष्ट लागला ॥१८०॥
 पाहोनि ऐसा मी संकोचित । बाबा अति काकुळती वदत । ‘पिऊन घे रे तें समस्त’ । योग न हा परत जणू गमला ॥१८१॥ असो पुढे आलीच प्रचीती । तेथूनि पुढे दों मासांतीं । बाबा आपुला अवतार संपविती । खरेंच पावती निर्वाण ॥१८२॥ आतां तया ताकाची तहान । भागवावया मार्ग न आन । विना सार्वकथामृतपान ।

१६. तांदुळाच्या पिठाचा तळलेला वाटोळा पदार्थ १७. कसे

तेंच कीं अवलंबन आपुले ॥१८३॥ हेमाड साईनाथांसी शरण । साईच देतील पुढां जें स्मरण । तेंचि कीं होईल कथानिवेदन । श्रोतीं निजावधान राखावें ॥१८४॥ स्वस्ति श्रीसंतसज्जनप्रेरिते । भक्तहेमाडपंतविरचिते । श्रीसाईसमर्थसच्चरिते । हंडीवर्णनं नाम अष्टत्रिंशत्तमोऽध्यायः संपूर्णः ॥

॥ श्रीसदगुरुसाईनाथार्थार्पणमस्तु । शुभं भवतु ॥